

Практычнае заданне.

Знешняя палітыка Рэспублікі Беларусь.

Выкарыстоўваючы прадстаўленыя матэрыялы, адкажыце на пытанні (выканайце заданні):

1. Якія прынцыпы знешняй палітыкі Рэспублікі Беларусь?
2. У чым Прэзідэнт Рэспублікі Беларусь А.Р. Лукашэнка бачыць галоўную ўмову дэмакратычнага ладу свету?
3. Складзіце схему, якая адлюстроўвае шматвектарны характар знешняй палітыкі Рэспублікі Беларусь.
4. Чым, на думку Кіраўніка дзяржавы, абумоўлена шматвектарнасць знешняй палітыкі беларускай дзяржавы?

I. 3 Канстытуцыі Рэспублікі Беларусь (у рэдакцыі 15.03.2022 г.)

Артыкул 8. Рэспубліка Беларусь прызнае прыярытэт агульнапрызнаных прынцыпаў міжнароднага права і забяспечвае адпаведнасць ім заканадаўства.

Рэспубліка Беларусь у адпаведнасці з нормамі міжнароднага права можа на добраахвотнай аснове ўваходзіць у міждзяржаўныя ўтварэнні і выходзіць з іх.

Не дапускаецца заключэнне міжнародных дагавораў, якія супярэчаць Канстытуцыі.

Артыкул 18. Рэспубліка Беларусь у сваёй знешняй палітыцы зыходзіць з прынцыпаў роўнасці дзяржаў, непрымянення сілы або пагрозы сілай, непарушнасці межаў, мірнага ўрэгулявання спрэчак, неўмяшання ва ўнутраныя справы і іншых агульнапрызнаных прынцыпаў і нормаў міжнароднага права. Рэспубліка Беларусь выключае ваенную агрэсію са сваёй тэрыторыі ў дачыненні да іншых дзяржаў.

II. Прыярытэтныя напрамкі знешняй палітыкі Рэспублікі Беларусь (па матэрыялах сайта Міністэрства замежных спраў Рэспублікі Беларусь)

Прытрымліваючыся адзіных падыходаў да развіцця адносін з усімі замежнымі партнёрамі на аснове раўнапраўнага і ўзаемапаважлівага дыялога, Беларусь у той жа час, як і любая іншая дзяржава, канцэнтруе свае знешнепалітычныя намаганні на шэрагу найбольш важных і перспектыўных вектараў. Сярод іх - перш за ўсё Расійская Федэрацыя, стратэгічнае саюзніцкае ўзаемадзеянне з якой будзецца на аснове Дагавора аб стварэнні Саюзнай дзяржавы Беларусі і Расіі. Адносіны ўсёпагоднага і ўсебаковага стратэгічнага партнёрства развіваюцца з Кітайскай Народнай Рэспублікай.

Паслядоўна адстойваючы ідэі інтэграцыі, Беларусь займае актыўную і канструктыўную пазіцыю ў аб'яднальных утварэннях на постсавецкай прасторы - Еўразійскім эканамічным саюзе, Садружнасці Незалежных Дзяржаў, Арганізацыі Дагавора аб калектыўнай бяспецы.

У 2024 годзе Рэспубліка Беларусь стала паўнапраўным членам Шанхайскай арганізацыі супрацоўніцтва, атрымала статус краіны-партнёра БРІКС.

На якасна новы ўзровень выходзіць узаемадзеянне з краінамі "далёкай дугі" беларускай знешняй палітыкі - Азіі, Афрыкі і Лацінскай Амерыкі.

На фоне беспрэцэдэнтнага палітычнага і эканамічнага націску Еўрапейскага саюза, ЗША і іншых краін Захаду на Беларусь адносіны з імі трансфармаваліся з

партнёрскіх і ўзаемавыгадных у жорсткае супрацьстаянне. Разам з тым Беларусь застаецца адкрытай для дыялогу з заходнімі краінамі з мэтай выхаду на пазітыўную траекторыю супрацоўніцтва, найперш у гандлёва-эканамічнай і інвестыцыйнай сферах.

«Беларуская дзяржава працягне праводзіць шматвектарную палітыку, і яна заключаецца не толькі ў выбудоўванні стасункаў з Усходам і Захадам. Мы адданыя гэтай шматвектарнасці ў сілу нашага эканамічнага становішча, нашай эканамічнай палітыкі... Вы памятаеце наш тэзіс: наша шматвектарнасць зыходзіць з эканамічных інтарэсаў. Мы экспартаарыентаваная краіна. Мы прадаем значна больш, чым спажываем з вырабленага. Таму эканоміка дыктуе нашу шматвектарнасць» (А.Р.Лукашэнка).

III. Беларусь у Арганізацыі Аб'яднаных Нацый *(на матэрыялах вучэбнага дапаможніка "Гісторыя Беларусі. 1917 г. – пачатак XXI ст. 9 клас")*.

Беларусь з самага пачатку сваёй знешнепалітычнай дзейнасці пацвердзіла прыхільнасць да прынцыпаў Статута ААН і Усеагульнай дэкларацыі правоў чалавека.

Наша краіна ў 2000 г. падпісала на саміце ў Нью-Йорку Дэкларацыю тысячагоддзя. Гэты дакумент накіраваны на дасягненне мэт, звязаных з паляпшэннем становішча чалавека, пераадоленнем беднасці, галечы і голаду, умацаваннем здароўя, устанаўленнем міру і забеспячэннем бяспекі, аховай навакольнага асяроддзя, абаронай правоў дэмакратыі.

Беларусь выступае за рэфармаванне дзейнасці ААН, накіраванае на ўмацаванне яе патэнцыялу для рэагавання на сучасныя выклікі і пагрозы.

На паседжанні сесіі Генеральнай Асамблеі ААН у 2005 г. Прэзідэнт Рэспублікі Беларусь А. Р. Лукашэнка адзначыў: «ААН - гэта мы. Менавіта мы з вамі павінны ўзяць лёс планеты ў свае рукі. Мы з вамі павінны зразумець, што аднапалярны свет - гэта свет адналінейны. Больш за тое - аднамерны. Мы з вамі павінны ўсвядоміць... Свабода выбару шляху развіцця – галоўная ўмова дэмакратычнага ладу свету. Дзеля гэтага і стваралася нашая Арганізацыя. ...Калі мы пагодзімся адзін з адным у гэтым, галоўным, то мы ўвасобім прынцыпы шматпалярнасці, разнастайнасці, свабоды выбару... Тады і ААН стане арганізацыяй па-сапраўднаму аб'яднаных нацый...».